

اردو ترجمہ دیوان متنبی

بسم الله الرحمن الرحيم

فتافیة الهمزة

(۱) قال وقد امره سيف الدولة باجاسة ابیات الخ: (ص: ۶۲)

○ اے مجھے ملامت کرنے والے! اس شخص سے ملامت کو روک لے جس کو بیماری اور نامرادی کی درازی نے کمزور اور لاغر کر دیا ہے۔
(۱) اے ملامت کرنے والے! دل (تجھ سے زیادہ) اپنی بیماری سے واقف ہے اور اپنی پلک اور آنسو پر تجھ سے زیادہ حق رکھتا ہے۔
(۲) مجھے میرے محبوب کی قسم! میں عشق و محبت کے معاملہ میں تیری بات ہرگز نہ مانوں گا، محبوب کی قسم اور اس کے حسن و جمال کی قسم۔
(۳) کیا میں محبوب کو چاہوں اور اس کے بارے میں ملامت کو بھی پسند کروں؟ (ایسا ہرگز نہیں ہو سکتا) کیوں کہ اس کے بارے میں ملامت اس کے دشمنوں سے ہے۔

(۴) چغل خوروں کو ملامت کرنے والوں پر اور ان کی اس بات پر حیرت ہوئی کہ تو اس چیز کو چھوڑ دے کہ جس کو چھپانے سے ہم تجھے کمزور اور عاجز پاتے ہیں۔ (انھیں اس بات پر تعجب اس لیے ہوا کہ جب عاشق، عشق کے چھپانے سے عاجز ہے تو اسے چھوڑنے سے تو اور زیادہ عاجز ہوگا اس لیے اسے عشق سے رشتہ توڑنے کا مشورہ دینا باعث حیرت ہے۔)
(۵) صحیح معنوں میں تو دوست وہی ہے جس کے دل سے میں کسی کو چاہوں اور اس آنکھ سے میں دیکھوں جس کے سوا آنکھ سے وہ نہ دیکھے۔

(۶) اندوہ رسانی (ملامت) کے ذریعہ سوزش عشق پر (عاشق کی) مدد کرنے والے کے لیے زیادہ مناسب یہ ہے کہ وہ عاشق کے ساتھ مہربانی اور بھائی چارہ کا برتاؤ کرے۔

(۷) (اے ملامت کرنے والے) ملامت ترک کر دے کیوں کہ وہ عاشق کی بیماریوں میں سے ہے، اور نرمی سے کام لے کیوں کہ کان اس کے اعضا میں سے ہے۔

(۸) (اے ملامت کرنے والے) مان لے کہ ملامت تیرے نزدیک نیند کی طرح لذیذ ہے جو عاشق کی شب بیداری اور گریہ و زاری کی وجہ سے تجھ سے دور ہو چکی ہے (تو اسی طرح ملامت بھی تجھ سے دور ہونی چاہیے، اور اس کا سلسلہ بند ہونا چاہیے۔)

(۹) عاشق کو اس کے جذبات عشق کے بارے میں ملامت مت کر یہاں تک کہ نتیجہ یہ ہو کہ تیرا دل اس کے دل میں ہو جائے۔
(۱۰) یقیناً وہ قاتل محبت جو اپنے آنسوؤں میں لت پت ہے اسی مقتول کی طرح ہے جو اپنے خون میں لت پت ہے۔
(۱۱) عشق کی قربت، معشوق ہی کی طرح گرفتار عشق کے نزدیک لذیذ اور شیریں ہوتی ہے حالانکہ وہ اس کی جان لے لیتا ہے۔
(۱۲) اگر تو غم زدہ مریض محبت سے کہے کہ میں اس غم و اندوہ پر قربان ہو جاؤں جس میں تو مبتلا ہے تو اپنی اس فداکاری سے تو اسے غیرت دلا دے گا کہ اپنے غم و اندوہ پر وہ خود ہی قربان ہو جائے۔

(۱۳) امیر (سيف الدولة) حسیناؤں کی آنکھوں کی محبت سے محفوظ رہے، کیوں کہ یہ وہ لازوال درد ہے جو نہ اس کی بہادری سے زائل ہوگا اور نہ اس کے جود و سخا سے۔

- (۱۴) یہ ایک ہی نظر میں مسلح بہادر کو اپنا اسیر بنا لیتی ہے اور اس کے دل اور صبر کے درمیان حائل ہو جاتی ہے۔
- (۱۵) میں نے مصائب و حوادث کے وقت تجھے اس طرح پکارا کہ اس پکار کا سننے والا اپنے ہم سروں کے ساتھ مقابلہ کے لیے نہیں بلایا گیا۔ (یعنی حوادث زمانہ تیرے ہمسر نہیں۔ تجھ سے کمزور اور کمتر ہیں۔ اور ان میں تجھ سے مقابلہ کی تاب نہیں۔)
- (۱۶) تو بلا تاخیر تو زمانے کے اوپر، نیچے، آگے اور پیچھے سے گرجتا ہوا (میری مدد کے لیے) آیا۔ (یعنی تو نے مکمل طور پر حوادث و مصائب سے میری حفاظت کی تاکہ کسی طرف اور کسی طرح سے حملہ کر کے وہ مجھے تکلیف نہ پہنچا سکیں۔)
- (۱۷) کون ہے جو اپنی تلواروں کے لیے اس بات کی ضمانت لے کہ سیف الدولہ اپنی اصل، اپنے جوہر اور وفاداری میں ان کا ہم نام اور ہم پلہ ہو جائے۔ (یعنی اس بات کی ضمانت کوئی نہیں لے سکتا، کیونکہ ایسا ہونا ناممکن ہے۔)
- (۱۸) اپنی تلوار ڈھالی گئی تو اپنی جنس سے ہوئی، اور علی (سیف الدولہ) اپنے آباؤ اجداد سے بنا۔ (تو جس طرح اس کے آبا و اجداد شریف اور بہادر تھے اسی طرح وہ شریف اور بہادر ہوا۔)

(۲) و استزاده سيف الدولة فقال ايضا: (ص: ۲۶)

- (۱) ملامت گر عورتوں کی ملامت میرے حیران و سرگشتہ دل کے ارد گرد ہے، اور محبوبوں کی چاہت دل کے سیاہ نقطہ میں ہے (جو دل کے بیچ میں ہوتا ہے۔)
- (۲) ملامت، ملامت کرنے والیوں سے دل کی حرارت اور گرمی کا شکوہ کرتی ہے، اور جب وہ ملامت کرتی ہیں تو وہ دل کی سخت حرارت اور تپش کے باعث اس میں جانے سے گریز کرتی ہے۔
- (۳) اے ملامت گر! میری جان اس بادشاہ پر قربان جس کو خوش کرنے کے لیے میں نے تجھ سے زیادہ ملامت کرنے والوں کو ناراض کر دیا۔
- (۴) اگر وہ سارے دلوں کا مالک ہو گیا ہوتو (اس میں حیرت کی کیا بات ہے) وہ تو زمین و آسمان سمیت سارے زمانہ کا مالک ہو چکا ہے۔
- (۵) سورج اس کے حاسدوں میں سے ہے، فتح و نصرت اس کے ساتھیوں میں سے ہے اور سیف (تلوار) اس کے ناموں میں سے ہے۔

(۶) یہ تینوں چیزیں اس کی تین خصلتوں کے ہم پلہ کہاں ہو سکتی ہیں، اس کی خوبصورتی، خودداری اور تیز کاری کے۔

(۷) زمانے گزرتے گئے اور اس کی نظیر نہ لائے، اور اب جب کہ وہ آگیا تو اس جیسے افراد کو پیش کرنے سے قاصر ہیں۔

(۳) و قال يمدح الحسين ابن اسحق التنوخي الخ: (ص: ۶۸)

- (۱) اے ابن اسحق! حیرت ہے کہ تم میری دوستی سے انکار کرتے ہو اور کسی اور کے پانی کو میرے برتن سے سمجھتے ہو۔
- (۲-۳) کیا میں یہ جاننے کے بعد بھی تمہارے بارے میں کوئی بیہودہ بات زبان پر لا سکتا ہوں کہ تم آسمان کے نیچے بسنے والوں میں سب سے بہتر، دشمنوں کے لیے تلوار کی دھار سے زیادہ بد مزہ اور معاملات میں تقدیر سے زیادہ کارگر ہو۔
- (۴) اور ابھی میری عمر بیس برس سے زیادہ نہیں ہوئی تو میں درازی عمر سے کیسے اکتا جاؤں گا؟ (یعنی تمہاری برائی اور مذمت کرنا اپنی موت کو دعوت دینے کے مترادف ہے، تو اگر میں عمر دراز ہو گیا ہوتا اور زندگی سے تنگ آگیا ہوتا تو تیری ہجو کرتا۔)
- (۵) ابھی تو میں اپنے مدحیہ قصیدہ میں تمہاری خوبیوں ہی کا احاطہ نہ کر سکا کہ برائی کر کے اس میں سے کچھ گھٹاؤں۔ (یعنی ابھی تو تیرے محاسن و کمالات کا بیان ہی باقی ہے جن کی تکمیل میرے لیے ضروری ہے، ابھی تیری ہجو اور مذمت کا کیا سوال؟)
- (۶) فرض کر لو کہ میں نے کہہ دیا کہ یہ صبح رات ہے، تو کیا ساری دنیا روشنی سے اندھی ہو جائے گی؟
- (۷) تم ان حاسدوں کی بات مان لیتے ہو حالانکہ تم ایسے باعظمت انسان ہو کہ میں تم پر قربان ہوں اور یہ حاسدین مجھ پر۔

(۸) جو شخص میرے کلام اور ان کی لغو بیہودہ بات کے درمیان تمیز نہیں کرتا وہ خود ہی اپنی بھوکرنے والا ہے۔
(۹-۱۰) یقیناً یہ حیرت انگیز باتوں میں سے ہے کہ تم مجھے دیکھنے (اور جاننے پہچاننے) کے بعد بھی ان کے برابر ٹھہراؤ جو ذرہ ناچیز سے بھی کم تر ہیں، اور تم ان کی موت کا انکار کرتے ہو حالانکہ میں سہیل ستارہ ہوں۔ ان حرامیوں (کیڑوں مکوڑوں) کی موت لے کر طلوع ہوا ہوں۔

(۴) وقال یمدح ابا علی ہرون بن عبد العزیز الاوراجی الکاتب الخ: (ص ۷۰)
(۱) اندھیرے میں تیرے ملنے سے رقیب مطمئن ہو گئے اس لیے کہ تو جہاں ہوتی ہے وہاں اندھیرے کی بجائے روشنی ہوتی ہے۔
(۲) اس حسین کی حرکت۔۔۔ جب کہ وہ مشک کی مانند ہے۔۔۔ اس کی پردہ دری کرتی ہے، اور رات میں اس کا چلنا۔۔۔ جب کہ وہ خورشید حسن و جمال ہے۔۔۔ اس کا راز فاش کر دیتا ہے۔
(۳) مجھے اس غم کے چلے جانے کا غم ہے جس کے ادراک لذت سے تو نے مجھے غافل و مدہوش کر دیا تو اس غم کی کیفیت مجھ پر پوشیدہ ہو گئی ہے۔ (اردو کا ایک شاعر کہتا ہے۔

غم رہا جب تک کہ دم میں دم رہا غم کے جانے کا نہایت غم رہا)
(۴) مجھے جسمانی بیماری کے جاتے رہنے کا شکوہ ہے کیوں کہ وہ اس وقت تھی جب تک میرے اعضاے جسم باقی تھے۔ (اب جب کہ راہ عشق میں پیہم صدمات سے دوچار ہونے کی وجہ سے میرے اعضا گھل گئے تو وہ بیماری بھی جاتی رہی، کہ جب اعضا ہی نہ رہے تو بیماری کسے لاحق ہوگی؟)
(۵) تو نے میرے قلب و جگر میں اپنی آنکھوں کی مانند زخم بنا دیا ہے، اب تیری آنکھ اور میرا زخم دونوں ایک طرح کے ہو گئے۔ دونوں کشادہ ہیں۔

(۶) تیری نگاہ مضبوط زرہ کو توڑ کر میرے جسم میں نفوذ کر گئی، جب کہ (وہ زرہ اتنی مضبوط تھی کہ) بسا اوقات اس میں گندم گوں سیدھے نیزے بھی ٹوٹ جاتے تھے۔
(۷) میں (ثابت قدمی اور استحکام میں) وادی کی مضبوط چٹان ہوں جس سے سیلاب ٹکرائیں (اور ہٹانہ سکیں) اور میں (بلند گفتاری میں) برج جوا ہوں۔

(۸) جب میری حقیقت کسی کم عقل جاہل سے پوشیدہ رہ جائے تو میں اسے معذور سمجھتا ہوں، کیوں کہ اندھی آنکھ مجھے نہیں دیکھ سکتی۔
(۹) راتوں کی خصلتیں یہ ہیں کہ وہ میری اونٹنی کو اس شک و شبہ میں ڈال دیتی ہیں کہ ان راتوں میں میرا سینہ زیادہ کشادہ ہے یا لقمہ و دق صحرا۔

(۱۰) تو وہ اونٹنی اس طرح رات کاٹتی ہے کہ اس کی چربی میں لاغری چلتی اور اثر کرتی رہتی ہے جیسے اونٹنی اس صحراے ناپیدا کنار میں چلتی رہتی ہے۔

(۱۱) اس کے کجاوے کی رسیاں لمبی ہیں، اس کے پیر زخمی ہیں، اور اس کا راستہ اچھوتا ہے۔ (جس پر پہلے کوئی نہیں چلا ہے۔)
(۱۲) اس میں ماہر اور تجربہ کار راہبر ہلاکت کے ڈر سے گرگٹ کی طرح رنگ بدلتا ہے۔

(۱۳) میرے اور ابوعلی کے درمیان اسی کی طرح بلند پہاڑ حائل ہیں، اور ان بلند پہاڑوں کی مانند ہی (مجھے اس سے) امیدیں ہیں۔
(۱۴) اور کوہ لبنان کی گھاٹیاں ہیں، اور انھیں کیسے طے کر سکتا ہوں جب کہ یہ جاڑے کا موسم ہے، اور وہاں کی گرمی کا موسم بھی جاڑا (کی طرح سرد) ہوتا ہے۔

(۱۵) وہاں کی برف نے میرے لیے راستوں کو مشتبہ بنا دیا ہے گویا وہ سفید ہونے کے باوجود سیاہ ہے۔
(۱۶) جیسے برف کی سفیدی نے خلاف عادت سیاہی کا کام کیا ہے (میرا) نئی مدوح کسی شہر میں قیام کرتا ہے تو (خلاف عادت) سونا پہنے لگتا ہے اور پانی جم جاتا ہے۔

- (۱۷) بارش کے قطرے جم گئے اور اگر بارش کے پتھر اسے دیکھ لیتے جس طرح بارش نے اسے دیکھا ہے تو بکا بکا رہ جاتے اور نہ برتے۔
- (۱۸) اس کی تحریر میں ہر دل کی خواہش ہے، یہاں تک کہ ایسا لگتا ہے کہ اس کی روشنائی لوگوں کی خواہشات ہی ہیں۔
- (۱۹) اس کی قربت میں ہر ایک آنکھ کے لیے ٹھنڈک ہے، یہاں تک کہ آنکھوں سے اس کا جھل ہو جانا آنکھوں میں تنکا پڑنے کے مترادف ہے۔ (یعنی آنکھوں کو اس کے دیکھنے سے راحت ملتی ہے اور نہ دیکھنے سے دردِ عالم ہوتا ہے۔)
- (۲۰) (میرا مدوح) وہ ہے جو کارناموں کو انجام دینے میں وہاں تک پہنچ جاتا ہے کہ شعرا (کے خیالات اور تصورات) اس کے عمل سے پہلے وہاں نہیں پہنچ سکتے۔
- (۲۱) روزانہ اس کے کانوں میں اشعار کی گردش اور آمد و رفت رہتی ہے، اور اس کے کانوں کے لیے توجہ سے انھیں سننا رہتا ہے۔
- (۲۲) اور (روزانہ اشعار کی جانب سے) اس کے جمع کیے ہوئے مال میں ایک لوٹ مچی رہتی ہے، ایسا لگتا ہے کہ ہر شعر میں ایک مسلح لشکر جبار موجود ہے۔
- (۲۳) یہ وہ شخص ہے جو کمینوں پر انھیں اس بات کی تکلیف دے کر ظلم کرتا ہے کہ وہ اس کے ہمسرو ہم پلہ ہو جائیں۔
- (۲۴) ہم ان کمینوں کو برا کہتے ہیں حالاں کہ انھیں کے ذریعہ ہم نے مدوح کے فضل و کمال کو جانا ہے، اور ساری چیزیں اپنی ضدوں سے ہی واضح اور آشکارا ہوتی ہیں۔
- (۲۵) (میرا مدوح) وہ ہے جس کا فائدہ اس میں ہے کہ اسے لڑائی کے لیے آمادہ کیا جائے اور اس کو چھوڑ دینے میں اس کا نقصان ہے، کاش! اس کے دشمن اس راز کو سمجھ لیتے۔
- (۲۶) تو صلح، جو دو عطا کے سبب اس کے مال کے دونوں بازوؤں سے اتنا توڑ دیتی ہے کہ جنگ ہی اسے جوڑتی ہے۔ (یعنی لڑائی میں وہ جس قدر دشمنوں کا مال لوٹتا ہے صلح و امن کے زمانہ میں اسی قدر سالکوں کو دے ڈالتا ہے۔)
- (۲۷) وہ اس قدر بخششیں کرتا ہے کہ اس کے ہاتھ کی بخششوں سے دوسروں پر بخششیں کی جاتی ہیں، اور اس کی رائے کو دیکھ کر رائیں قائم کی جاتی ہیں۔
- (۲۸) اس کی قوتیں ایک ہیں اور (دوستوں اور دشمنوں کے لیے) اس کے ذائقے الگ الگ ہیں گویا وہ بیک وقت خوش حالی بھی ہے اور بد حالی بھی۔
- (۲۹) گویا وہ ہو بہو وہی ہے جس کو اس کے دشمن نہیں چاہتے جب کہ وہ ان چیزوں کا ہیکر مجسم ہے جن کو اس کے سالکین چاہتے ہیں۔
- (۳۰) اے وہ شخص جس کی جان (سالکوں کی طرف سے) اسے عطا کر دی گئی ہے کیوں کہ اس کے پاس اس کی کوئی مانگ نہیں آتی (اگر اس کی مانگ آتی تو اسے بھی سائل کو عطا کر دیتا۔)
- (۳۱) تو (جان کا سوال نہ کرنے پر) اپنے سالکین کا شکریہ ادا کر۔۔۔ خدا کرے ان کی عدم موجودگی اور نایابی کا صدمہ تجھے نہ پہنچے۔
- ۔۔۔ اس لیے کہ جو چیز انھوں نے نہیں لی اس کا چھوڑنا اسے عطا کرنے ہی کے مترادف ہے۔
- (۳۲) مردوں کی کثرت اور زندوں کی قلت اسی وقت ہوتی ہے جب کہ تیرے غضب کے باعث زندوں کو بد نصیبی لاحق ہو جائے (اور وہ تیرے قتل کا شکار ہوں)
- (۳۳) کسی کا دل اپنے اندر پوشیدہ کسی چیز سے نہیں پھٹتا، یہاں تک کہ اس میں تیری عداوت اور تیرا کینہ نہ سما جائے۔
- (۳۴) اے ہارون! تیرا یہ نام اس کے بعد ہی رکھا گیا کہ تیرے نام کے ساتھ اور ناموں نے جھگڑا کیا اور قرعہ اندازی ہوئی (بالآخر اس نام کا قرعہ نکلا۔)

(۳۵) تو تم ایسے ہو گئے کہ تمہارا نام تمہاری ذات میں کوئی شریک و ہم نہیں رکھتا جب کہ لوگ تمہارے ہاتھ میں رہنے والے مال میں برابر کے شریک ہیں۔

(۳۶) تیرا چرچا اتنا عام ہوا کہ سارے شہر تجھ سے (تیرے ذکر جمیل سے) بھرے ہوئے ہیں، اور تو اتنا آگے بڑھ گیا کہ یہ مدح و ثنا حقیر و کم تر ہو گئی ہے۔

(۳۷) تو نے اتنی سخاوت کی کہ اس کی آخری حد تک پہنچ جانے کی وجہ سے قریب ہے کہ تو پلٹ کر بھل کرنے لگے جیسے غایت مسرت سے کبھی رونا آتا ہے۔

(۳۸) تو نے (سخاوت میں) ایسی چیز ایجاد کی کہ اس کا آغاز تجھی سے جانا جاتا ہے، اور پھر تو نے اسے دوبارہ اس طرح کیا کہ وہ ایجاد اُن جانی ہو گئی۔ (خلاصہ یہ ہے کہ تو ہر وقت سخاوت اور فیاضی میں نئی نئی راہیں ایجاد کرتا ہے۔)

(۳۹) تو فخر اپنی کوتاہی کی وجہ سے تجھ سے کنارہ کش ہے، اور بزرگی و شرافت (تیرے اندر) کچھ اضافہ کیے جانے سے بڑی ہے۔

(۴۰) جب تجھ سے سوال کیا جاتا ہے تو اس لیے نہیں کہ تو سائلوں کو سوال کا حاجت مند بناتا ہے (بلکہ اس لیے کہ تجھے سائلوں کی آواز بھلی معلوم ہوتی ہے۔) اور جب تو پوشیدہ ہوتا ہے تو عطیات اور بخششیں تیری چغلی کھاتی ہیں۔ (یعنی وہ تیرا پاتا بتا دیتی ہیں اور تیری نشان دہی کر دیتی ہیں۔)

(۴۱) اور جب تیری تعریف کی جاتی ہے تو اس لیے نہیں کہ تو اس کے ذریعہ سر بلندی حاصل کرے، (بلکہ وہ ایسے ہی ہے جیسے) شکر گزار بندے اللہ تعالیٰ کی حمد و ثنا کرتے ہیں۔

(۴۲) اور جب تجھ پر بارش ہوتی ہے تو اس لیے نہیں کہ تو قحط سے دوچار ہے، سرسبز و شاداب زمین بھی سیراب کی جاتی ہے اور سمندروں پر بھی بارش ہوتی ہے۔

(۴۳) بادل نے تیرے جو دو عطا کی نقل نہیں اُتاری، اسے تو (تیری سخاوت و فیاضی کو دیکھ کر) بخار آ گیا ہے، تو اس کی بارش اس کے بخار کا پسینہ ہے۔

(۴۴) (تیرے) اس رخ تاباں کے سامنے ہمارے دن کا سورج بے شرمی کا منہ لے کر ہی آتا ہے۔ (کیوں کہ تیرے رخ تاباں کی درخشانی کے سامنے اس کے نور کی کوئی حیثیت نہیں، تو اس کا تیرے سامنے آنا بے شرمی ہی ہے۔)

(۴۵) تو کس قدم سے تو بلند یوں کی طرف چلا۔ ماہِ نو کی ادھوڑی تیرے تلوؤں کا جوتا بنے۔

(۴۶) زمانہ اپنے حوادث سے تیری ڈھال بن جائے، اور موت اپنے صدمات سے تجھ پر قربان ہو۔ (یعنی زمانہ تیری ہلاکت سے پہلے ہلاک ہو جائے، اور موت تیری موت سے پہلے مر جائے۔)

(۴۷) اگر تو اس مخلوق سے نہ ہوتا جو تیری ہی وجہ سے ہے تو حضرت حوا اپنی نسل کی پیدائش سے بانجھ رہ جاتیں۔

(۵) و غنی المغنی فقال: (ص ۷۹)

(۱) اے اس آسمان کے نیچے بسنے والوں میں سب سے بہتر شخص! یہ گانے والا کیا کہہ رہا ہے؟

(۲) تیری طرف میری آنکھوں کے ٹٹکی باندھ کر دیکھنے کی وجہ سے تو نے مجھے اس نغمہ کی خوبی سے غافل کر دیا ہے، (اس لیے اس کا گیت مجھے سمجھ میں نہیں آ رہا ہے۔)

(۶) و بنی کافور دارا بازاء الجامع الاعلیٰ علی البرکة الخ: (ص ۷۹)

(۱) مبارکبادیں تو ہمسروں کو دی جاتی ہیں اور دور والوں میں سے ان کو جو قریب آئیں۔

(۲) اور میں تو تیرا ایک جز ہی ہوں، اور کوئی عضو دوسرے اعضا کو خوشیوں پر مبارکباد نہیں دیتا۔

(۳-۴) میں ان مکانات کو تیرے لیے کم تر سمجھتا ہوں اگرچہ اس عمارت کی اینٹیں ستارے ہوں اور ان میں گرنے والا پانی سفید چاندی کا ہو۔

(۵) تو اس سے بلند رتبہ ہے کہ زمین یا آسمان کی کسی جگہ کے بارے میں تجھے مبارک باد دی جائے۔
 (۶) جب کہ سارے لوگ، سارے شہر اور زمین و آسمان کے درمیان چرنے والے جانور تیری ہی ملکیت ہیں۔
 (۷) اور تیرے باغات عمدہ گھوڑے اور وہ سمجھ کی نیزے ہیں جنہیں یہ گھوڑے اٹھائے ہوتے ہیں۔
 (۸-۹-۱۰) خنجر ابوالمسک تو بس ان بلند مراتب پر فخر کرتا ہے جن کی وہ تعمیر کرتا ہے، اور ان ایام پر جو اس حالت میں گزرے کہ جنگ کے سوا اس کا کوئی گھر نہیں تھا، اور ان دشمنوں پر جو اس کی چمکتی ہوئی شمشیر براں نے دشمنوں کی کھوپڑیوں میں لگائے ہیں۔
 (۱۱) اور اس مشک پر (فخر کرتا ہے) جو اس کی کنیت کا جز ہے، مگر وہ یہ (معمولی اور عام) مشک نہیں بلکہ وہ مدح و ثنا کی خوشبو ہے۔
 (۱۲) وہ ان عمارتوں پر فخر نہیں کرتا جنہیں شہر کے باشندے سبزہ زاروں میں بناتے ہیں، اور نہ ان (خوشبوؤں) پر جو عورتوں کے دل اپنی جانب مائل کرتی ہیں۔

(۱۳) جب تو اس مکان میں اتر تو وہ مکان آب و تاب اور شرف و بلندی میں پہلے سے بہتر درجہ میں آگیا۔ (کیوں کہ مکان کی زینت مکین سے ہوتی ہے، اور اسی سے مکان کے شرف و بلندی کا تعین ہوتا ہے۔)
 (۱۴) اس گھر میں پھولوں کے اگنے کی جگہ بزرگیوں اور نعمتوں کا منبٹ اتر آیا۔
 (۱۵) جب بھی سورج نکلتا ہے تو اسے ایک کالے روشن سورج سے رسوا کر دیتا ہے۔
 (۱۶) یقیناً تیرے لباس میں جس میں شرف اور بڑائی خود موجود ہے ایک ایسی روشنی ہے جو ہر روشنی کو بے وقعت بنا دیتی ہے۔
 (۱۷) کھال تو ایک لباس ہی ہے اور نفس کی سفیدی اور روشنی لباس کی سفیدی اور صفائی سے بہتر ہے۔ (یعنی باطن کی طہارت اور صفائی ظاہر کی طہارت اور صفائی سے بہتر ہوتی ہے۔)

(۱۸) (تیرے اندر) بہادری کے ساتھ سخاوت، رونق و خوش نمائی کے ساتھ ذکاوت اور وفاداری کے ساتھ قدرت و طاقت ہے۔ (یعنی تو ان تمام اوصاف حمیدہ کا جامع ہے۔)

(۱۹-۲۰) ان گورے اور خوب رو بادشاہوں کے لیے کون اس بات کی ضمانت لیتا ہے کہ یہ اپنے رنگ و روپ کو استاد (کافور) کے رنگ و روپ سے بدل لیں، تاکہ جنگ جو لوگ انہیں ان (ڈری سبھی) نگاہوں سے دیکھیں، جن سے جنگ کی صبح وہ کافور کو دیکھتے ہیں۔
 (۲۱) اے ہر خطہ راضی میں ساری آنکھوں کے مرکز امید! تیرے دیدار کے سوا میری اور کوئی تمنا نہیں۔

(۲۲) یقیناً تجھ سے میری ملاقات ہونے سے پہلے ہی ہلاکت خیز صحراؤں نے میرے گھوڑوں اور تو شے، پانی کو ختم کر دیا ہے۔
 (۲۳) تو تو نے میرے لیے جس چیز کا ارادہ کیا ہے، مجھے اس پر مقرر کر دے، کیوں کہ میں شیر دل اور آدمی صورت ہوں۔
 (۲۴) اور میرا دل بادشاہوں کا سا ہے اگرچہ میری زبان شعرا کی سمجھی جاتی ہے۔

(۷) و عرض عليه سيفاً ابو محمد بن عبيد الله بن طعيج النخ: (ص ۸۲)

(۱) میں ایک تلوار دیکھ رہا ہوں جو صیقل گروں کو دہشت میں ڈالنے والی اور ہر سرکش غلام کے لیے سزاوار اور مناسب ہے۔
 (۲) کیا تم مجھے اجازت دیتے ہو۔۔۔ اور مجھ پر تمہارے سابقہ احسانات بھی ہیں۔۔۔ کہ تمہارے لیے میں اسے اس نوجوان پر آزماؤں؟

(۸) و قال عند وروده الى الكوفة يصف منازل طريقه النخ: (ص ۸۳)

(۱-۲) سنو! ہر ناز و انداز سے چلنے والی عورت ہر برق رفتار اونٹنی پر اور ہر تیز رفتار کجادی اونٹنی پر قربان ہو جائے جو گردن موڑ کر دوڑنے والی ہے، اور عورتوں کی نازک خرامی سے مجھے کچھ سروکار نہیں۔ (یعنی میں عیاش، آرام طلب اور زن پرست نہیں ہوں بلکہ سفر پیشہ اور جفاکش ہوں، اس لیے عمدہ برق رفتار اونٹیوں کا میں دلدادہ ہوں، ناز و ادا سے چلنے والی حسیناؤں سے کچھ لینا دینا نہیں۔)

(۳) مگر وہ اونٹنیاں زندگی کی رسیاں ہیں (کہ وہ انسان کی زندگی کو ہلاکت سے بچاتی ہیں) اور دشمنوں کو دھوکہ دینے اور مصیبتوں کو دور کرنے کا سامان ہیں۔

(۴) میں نے انھیں جواری کے پانسہ پھینکنے کی طرح لقمہ و دق میدان میں ڈال دیا، یا اس کے لیے یا اس کے لیے (یعنی یا تو نجات اور کامیابی ملے گی یا تباہی اور نامرادی ہاتھ آئے گی۔)

(۵) جب یہ (دشمنوں سے) خوف زدہ ہو جائیں تو عمدہ گھوڑے، چمکتی تلواریں اور گندم گوں نیزے ان کے آگے بڑھ جاتے۔

(۶) پھر یہ چشمہ نخل کے پاس سے اس حالت میں گزریں کہ ان کے سوار ساری دنیا اور خود اس چشمہ سے بے نیاز تھے۔

(۷) یہ شام کے وقت مقام نقاب اس حالت میں پہنچیں کہ یہ ہمیں وہاں سے وادی میاہ اور وادی قرئی (سے گزرنے والے راستوں میں سے کسی ایک کو اپنانے) کا اختیار دے رہی تھیں۔

(۸) ہم نے ان انٹیوں سے کہا کہ عراق کی سرزمین کہاں ہے؟ تو انھوں نے کہا کہ یہی تو ہے، (یعنی قریب ہی ہے زیادہ دور نہیں)۔ اور اس وقت ہم مقام ثربان میں تھے۔

(۹) یہ مقام حسی میں پچھوائی ہوا کے چلنے کی طرح (برق رفتاری اور نشاط کے ساتھ) اس سمت کا رخ کرتے ہوئے چلیں جدھر سے پروائی ہوا بہتی ہے۔ (حاصل یہ کہ یہ پچھم سے پورب کی طرف چل رہی تھیں۔)

(۱۰) یہ کفاف، کبد الوہاد اور وادی غطفی کے ارادے سے (چلیں) جو کہ مقام یویرہ کے پڑوس ہی میں واقع ہے۔

(۱۱) انھوں نے مقام بیسطہ کو شتر مرغوں اور نیل گایوں کے درمیان سے گزرتے ہوئے چادر کے کاٹنے کی طرح قطع کیا۔ (یعنی وہ ایسا مقام تھا جہاں انسانی آبادی کا نام و نشان نہ تھا، ہر طرف صحرائی جانوروں کے غول اور رپوڑ آزادانہ گھوم پھر رہے تھے۔)

(۱۲) وہ (مقام بیسطہ کو طے کرتے ہوئے) مقام عقدۃ الجوف تک پہنچیں یہاں تک کہ انھوں نے چشمہ بڑاوی سے اپنی کچھ پیاس بجھائی۔

(۱۳) صبح کے ساتھ مقام صؤرا اور چاشت کے ساتھ مقام شغور ان کے سامنے نمودار ہوا۔

(۱۴) ان کی برق رفتاری نے مقام جُمعیجی میں شام کے وقت اور مقام اَضارَع پھر مقام دُنا میں صبح کے وقت انھیں پہنچا دیا۔

(۱۵) اللہ رے! عکس کی رات کیسی عجیب تھی جس کی ساری بستیاں سیاہ اور نشان ہائے راہ پوشیدہ تھے۔

(۱۶) ہم چشمہ زُہیمہ پر اترے جو عکس کے وسط میں واقع ہے جب کہ رات کا بقیہ حصہ گزرے ہوئے حصہ سے زیادہ تھا۔ (یہ ترجمہ اس صورت میں ہوگا جب کہ ”جسوزہ“ کی ضمیر کا مرجع عکس ہو، اور اگر اس کا مرجع ”لیل“ ہو تو ترجمہ یہ ہوگا: ہم مقام زہیمہ میں آدھی رات کے قریب پہنچے جب کہ رات کا بقیہ حصہ گزرے ہوئے حصہ سے زیادہ تھا۔)

(۱۷) پھر جب ہم نے اپنے اونٹ بٹھائے تو ہم نے اپنے نیزے، اپنے کارناموں اور سر بلند یوں کے درمیان گاڑ دیے۔ (یعنی نیک نامی اور نمایاں کارناموں کے ساتھ ہم نے مصر سے کوفہ تک کا یہ سفر پورا کیا۔ عربوں کا یہ طریقہ تھا کہ جب وہ کہیں قیام کرتے تو سوار یوں سے اتر کر اپنے نیزے زمین پر گاڑ دیا کرتے تھے۔)

(۱۸) اور ہم نے اپنی تلواروں کو چومتے ہوئے اور انھیں دشمنوں کے خون سے صاف کرتے ہوئے رات گزاری۔ (کیوں کہ انھوں نے دوران سفر دشمنوں سے مقابلہ کے وقت ہمارا بھرپور ساتھ دیا تھا۔)

(۱۹-۲۰) تاکہ مصر، عراق اور عوام کے رہنے والے جان لیں کہ میں جواں مرد ہوں اور میں نے (سیف الدولہ کے ساتھ) وفاداری کی، اور (کافور کے ظلم سے) انکار کیا، اور میں نے اس کے ساتھ سرکشی کی جس نے میرے ساتھ سرکشی کی (اس سے مراد کافور ہے۔)

(۲۱) ہر آدمی ایسا نہیں کہ جو کہہ دے پورا کرے، اور نہ ہر شخص ایسا ہے کہ اس پر ذلت مسلط کی جائے تو وہ اسے برداشت کرنے سے انکار کر دے۔

(۲۲) اور جس کا دل (عزم و حوصلہ اور شجاعت و جواں مردی میں) میرے دل کی طرح ہوگا وہ ہلاکت کا دل چیر کر عزت و سرخوئی حاصل کر لے گا۔

(۲۳) اور دل کے لیے آگہ عقل کا ہونا ضروری ہے اور ایسی رائے بھی جو سخت چٹان کو پھاڑ ڈالے۔

(۲۴) اور جواں مرد جو راہ چلتا ہے اس کے پیروں کے اندازے کے مطابق ہی اس میں قدموں کے فاصلے ہوتے ہیں۔ (یہ ایک کہاوت ہے جیسے فارسی میں ہے: فکر ہر کس بقدر ہمت اوست۔)

(۲۵) مکینہ خادم (یعنی کا فور) ہماری رات سے بے خبر ہو کر سوتا رہا، وہ پہلے ہی سے بے بصیرتی اور بے عقلی کی نیند سوراہتا تھا کہ عام معمول کی نیند۔ (اسی لیے وہ میری قدر و منزلت پہچان نہ سکا۔)

(۲۶) باہم قریب مکانی کے باوجود میرے اور اس کے درمیان اس کی نادانی اور بے عقلی کے لقمہ و دق صحر احوال تھے۔

(۲۷) میں اس خصی (کا فور) کو دیکھنے سے پہلے یہی سمجھتا تھا کہ سر، عقلوں کی قراگاہ ہیں۔

(۲۸) پھر جب میں اس خصی کی عقل تک پہنچا (اور اس کی حماقت اور بے عقلی دیکھی) تو میں نے محسوس کیا کہ عقلیں خُصیوں میں ہوتی ہیں۔ (اور چوں کہ اس کے خیمے نکال لیے گئے ہیں اس لیے اس کے پاس عقل نام کی کوئی چیز نہیں رہ گئی۔)

(۲۹) اور مصر میں کیا کیا ہنسانے والی چیزیں ہیں، مگر یہ ہنسا رو نے کی مانند ہے۔ (یعنی یہ ہنسنے نہیں، رونے کا مقام ہے کہ اہم ترین مناصب ایسے بے عقلوں اور احمقوں کے سپرد کر دیے گئے ہیں۔)

(۳۰) وہاں دیہاتیوں میں سے ایک عجی گنوار ہے جو باد یہ نشیں (عربوں) کے نسب کا سبق پڑھاتا ہے۔ (اس سے مراد کا فور کا وزیر ہے۔)

(۳۱) وہاں ایک کالا کلونا حبشی ہے، جس کا اونٹوں جیسا ہونٹ اس کے جسم کا نصف حصہ ہے، جس سے وہاں کہا جاتا ہے کہ آپ تاریکیوں کے مکالم ہیں۔

(۳۲) وہ شاعری جس سے میں نے اس گینڈے کی تعریف کی ہے وہ شعر اور جادو منتر کے درمیان ایک چیز ہے۔

(۳۳) تو وہ اس کی مدح و ثنا نہیں تھی بلکہ سارے انسانوں کی مذمت تھی۔

(۳۴) کچھ لوگ اپنے بتوں سے تو گمراہ ہوئے ہیں لیکن ہوا کی مشک سے تو کوئی گمراہ نہیں ہوا۔ (یعنی حیرت ہے کہ اس کی رعایا کیسے اس کی حکمرانی کو تسلیم کرتی اور اس کی اطاعت کرتی ہے، اس کی نہ تو سیرت اچھی ہے اور نہ صورت۔)

(۳۵) وہ بت تو خاموش پیکر ہیں۔ (اس لیے ان کے عیوب پوشیدہ ہیں) اور یہ بولتا ہے جب اسے ہلاتے ہیں تو یاد تو پادتا ہے یا بکواس کرتا ہے۔ (اس لیے اس کے عیوب تو ہر ایک پر عیاں ہیں، پھر بھی حیرت ہے کہ لوگ کس طرح اس کی گمراہی کے پھندے میں پھنس گئے، اور اسے اپنا حاکم اور مطاع مان لیا۔)

(۳۶) اور جو شخص اپنی قدر و منزلت سے نا آشنا ہوتا ہے تو دوسرا شخص اس کے وہ عیوب دیکھ لیتا ہے جنہیں وہ خود نہیں دیکھ پاتا۔

(۹) و عاب قوم علیہ علو الخيام فقال: (ص ۸۸)

(۱) لوگوں نے کہا کہ خیمے امیر (سیف الدولہ) سے بلند ہیں، میں نے اسے تسلیم کرنے سے کلی طور پر انکار کر دیا۔

(۲) میں نے تمہارے اوپر ثریا کی بلندی کو بھی تسلیم نہیں کیا ہے، اور نہ آسمان کو تم سے بلند مانتا ہوں۔ (تو خیموں کی کیا حقیقت ہے۔)

(۳) (جب تم شام سے نکلے) تو وہاں کی سرزمین کو تم نے اس قدر وحشت ناک بنا دیا کہ وہاں کے پُر بہار مقامات سے تم نے حسن و دل کشی کا لباس چھین لیا۔

(۴) تم سانس لیتے ہو جب کہ علاقہ عواصم تم سے دس دن کی مسافت پر ہوتا ہے پھر بھی اس کی خوشبو (وہاں کی) ہوا میں محسوس کی جاتی ہے۔

(۱۰) و قال یهجو السامری: (ص ۸۹)

- (۱) اے سامری، ہر دیکھنے والے کے سخرے! تو سمجھ گیا حالاں کہ تو سب سے بڑا بے وقوف ہے؟
 (۲) تو مدح کے قابل نہ ہوا تو تو نے کہا کہ میری بھوک جاتی ہے، گویا تو بھوکے حقیر و کم تر نہیں؟۔ (حالاں کہ تو اس لائق بھی نہیں کہ کوئی صاحب سخن تیری بھوک کے اپنا وقت برباد کرے۔)
 (۳) تجھ سے پہلے میں نے کسی بے کار کام کے متعلق نہیں سوچا اور نہ ہی اپنی تلوار کسی ذرہ ناچیز میں آزمائی۔

فائفة الباء

(۱۱) و قال و هو یسایره إلى الرقة النخ: (ص ۸۹)

- (۱) تمھاری ذات سے میری آنکھ کو روزانہ ایک حصہ ملتا ہے جس سے وہ ایک تعجب خیز چیز میں حیران رہ جاتی ہے۔
 (۲) اس (آہنی) تلوار کا پر تلہ ایک تلوار پر ہے، اور اس بادل کی بارش ایک بادل پر ہے۔ (دوسری تلوار اور بادل سے مراد مدوح ہے۔)
 و زاد المطر فقال: (ص ۹۰)

(۳) زمین اس بادل سے (کچھ عرصہ بعد) خشک ہو جائے گی اور اس نے زمین کو (ہریالی کا) جوباس پہنایا ہے وہ پرانا اور بوسیدہ ہو جائے گا۔

- (۴) اور زمانہ تجھ سے ہمیشہ شاداب رہے گا، اور تیری بارش ہمیشہ رواں رہے گی۔
 (۵) صبح و شام کو اٹھنے والے بادل تیرے ساتھ اس طرح چلتے ہیں جیسے خوش و خرم دوست ایک ساتھ چلتے ہیں۔
 (۶) یہ تجھ سے جو دو عطا سیکھ کر اس کی نقل کرتے ہیں، اور تیرے شیریں اخلاق سے عاجز رہتے ہیں۔ (کیوں کہ تو اپنے سانکوں کو خوش روئی کے ساتھ عطا کرتا ہے اور یہ بادل ترش روئی کے ساتھ رونی صورت بنا کر۔)

(۱۲) و امره سيف الدولة باجزة هذا البيت: (ص ۹۰)

- میں کوچ کی صبح گریا نما حسیناؤں کے بیچ سے ہو کر نکلا تو (اے محبوبہ) دل اور آنکھ کے نزدیک تجھ سے زیادہ شیریں اور لذیذ میں نے کسی کو نہ پایا۔

فقال أبو الطیب:

- (۱) اے لوگوں میں سب سے زیادہ سیدھا تیر میرے دل پر چلانے والے، اور زرہ پوشوں کو بغیر جنگ کے ہی قتل کرنے والے! میں تجھ پر قربان۔
 (۲) اہل محبت میں محبت کے احکام ہی کچھ انوکھے اور نرالی ہیں، اس لیے تو ایسا ہے کہ تیری وعدہ خلائی زیبا اور تیرا جھوٹ پسندیدہ ہے۔
 (۳) اور جن اعضا پر وار کرنے سے انسان مر جاتا ہے، میرے وہ اعضا جنگ میں وار سے محفوظ ہوتے ہیں، مگر محبت میں کام آجاتے ہیں (دل و جگر تنق آہن کا تو شکار نہیں ہوتے مگر تنق محبت کا شکار ہو جاتے ہیں)
 (۴) جس کی پلکوں کے درمیان تیری جیسی آنکھیں پیدا کر دی جائیں وہ دشوار چڑھائی کی جگہ میں عمدہ اور سہل اتار کی جگہ پالیتا ہے۔ (یعنی ہر مشکل کام اس کے لیے آسان ہو جاتا ہے۔)

(۱۳) و قال یعزیه بعبدہ یماک: (ص ۹۱)

- (۱) اللہ تعالیٰ امیر (سيف الدولة) کو غمزدہ نہ کرے، کیوں کہ میں بھی اس کے حالات (شادمانی و غم) سے حصہ لیتا ہوں۔ (یعنی اس کی خوشی سے خوش اور اس کے غم سے غمزدہ ہوتا ہوں۔)

- (۲) جس نے ساری دنیا والوں کو خوشی بخشی پھر وہ غم کی وجہ سے روئے تو وہ ان تمام آنکھوں اور دلوں کے ساتھ روئے گا جن کو اس نے خوشی سے ہم کنار کیا۔
- (۳) اگرچہ یہ فتن ہونے والا اس کا محبوب ہے، لیکن میرے محبوب کا محبوب بھی میرے دل میں محبوب ہے۔
- (۴) ہم سے پہلے بھی لوگ اپنے پیاروں سے جدا ہوئے ہیں، اور موت کے علاج نے ہر طبیب کو عاجز اور بے بس کر دیا ہے۔
- (۵) ہم دنیا کے اندر بعد میں آئے۔ اگر سب کے سب دنیا والے زندہ رہتے تو یہاں ہم لوگوں کا آنا جانا اور چلنا پھرنا دو بھر ہو جاتا۔
- (۶) آنے والا زبردستی چھیننے والے کی طرح دنیا کا مالک بن بیٹھتا ہے، اور جانے والا لٹے پٹے شخص کی طرح اس دنیا سے جدا ہو جاتا ہے۔
- (۷) اگر موت نہ آتی تو اس دنیا میں شجاعت و سخاوت اور جواں مردوں کے صبر کی کوئی اہمیت نہ ہوتی۔
- (۸) جانے والوں کی زندگیوں میں سب سے وفادار اس شخص کی زندگی ہے جس نے بڑھاپے کے بعد اس کا ساتھ چھوڑا ہو۔
- (۹) بخدا یماک میرے دل میں ہر ایسے ترکی النسل غلام کی محبت چھوڑ گیا جو وہاں سے یہاں لایا گیا ہو۔
- (۱۰) حالانکہ ہر گورے چہرے والا مبارک نہیں ہوتا، اور نہ ہر تنگ چشم شریف ہوتا ہے۔ (خیال رہے کہ ترک گورے چہرے اور چھوٹی آنکھوں والے ہوتے ہیں۔)
- (۱۱-۱۲) بخدا! اگر یماک کے بارے میں ہم پر غم و اندوہ کا ظہور ہوا ہے (تو یہ کوئی حیرت کی بات نہیں) کیوں کہ یہ غم تو ہر شمشیر بُراں کی دھار میں ظاہر ہو چکا ہے، اور تیر اندازی میں مقابلے کے دن ہر کمان میں، اور سواری کے دن ہر عمدہ گھوڑے میں ظاہر ہو چکا ہے۔
- (۱۳) اس کے لیے یہ بات ناگوار تھی کہ وہ اپنی کسی عادت میں خلل ڈالے اور تو اسے کسی کام کے لیے پکارے اور وہ جواب نہ دے۔
- (۱۴) جب میں اسے تیرے پاس کھڑا دیکھتا تھا تو میں ایک باادب یاں دار شیر کو دیکھتا تھا۔
- (۱۵) تو اگر وہ (یماک) ایک عمدہ اور نفیس گورہ تھا جسے تم نے کھو دیا تو یہ کھونا ایک ایسے شخص کے ہاتھوں سے ہوا جو بہت لٹانے والا، ممتاز شریف اور بڑا داتا ہے۔
- (۱۶) گویا موت ہر شریف آدمی پر ظلم ڈھاتی ہے جب تک وہ اپنی شرافت کو عیوب کی پناہ میں نہ دے دے / یا جب تک وہ اپنی شرافت کو عیوب و نقائص کا تعویذ نہ پہناده۔
- (۱۷) اگر ہم لوگوں کو یک جا کرنے کے سلسلے میں زمانے کے احسانات نہ ہوتے تو ہم اس کے مظالم سے غافل ہوتے اور ہمیں اس کے جرائم کا احساس بھی نہ ہوتا۔
- (۱۸) جب کوئی محسن احسان کو ادھورا اور نامکمل رکھے تو اس سے اچھا یہ ہے کہ احسان ہی نہ کرے (بلفظ دیگر) محسن کا ترک احسان بہتر ہے جب وہ احسان کو تمام رکھے۔
- (۱۹) سارے بنی زوار جس کے غلام ہوں بلاشبہ وہ کسی پردیسی کو غلام بنانے سے بے نیاز ہے۔
- (۲۰) سیف الدولہ جیسے (نامور) شخص کی غلامی کے لیے اس کی بے لوث اور مخلصانہ محبت اور عقل مند کے فخر کے لیے اس کا قرب کافی ہے۔
- (۲۱) سیف الدولہ کو (اس صدمہ پر صبر کے) عوض میں، جو ثواب دیا جائے کہ یہ بزرگ ترین ثواب دینے والے کی جانب سے بڑا ثواب ہے / یا یہ نہایت بزرگ ثواب دینے والے کی جانب سے بڑا ثواب پانے والا ہے۔
- (۲۲) یہ ایسے گھوڑوں کا شہ سوار ہے کہ خون نے جن کے سینوں کو شربور کر دیا ہے، وہ دشوار جنگ مقام میں سبز بازی کرتا ہے۔

(۲۳) وہ جنگوں میں ریشی خیموں کو ناپسند کرتا ہے، اس کے خیمے تو جنگ کے گرد و غبار ہی ہوتے ہیں۔ (یعنی وہ جھاکش اور بہادر ہے، عیش پرست اور بزدل نہیں۔)

(۲۴) اگر نفع بخش ہو تو ہم پر تیری مدد کرنا فرض ہے دلوں کو چاک کر کے، گریبان چاک کر کے نہیں۔

(۲۵) کچھ غم زدہ ایسے ہوتے ہیں جن کی پلکیں نہیں بھیکتیں اور کچھ بھگی پلکوں والے غم زدہ نہیں ہوتے۔

(۲۶) اپنے والدین کے بارے میں سوچ کر تسلی حاصل کر لو کہ تم (پہلے تو ان کے غم میں) روئے تھے پھر جلد ہی خوشی کا موقع آ گیا تھا۔

(۲۷) جب شریف آدمی کا نفس پریشاں حالی اور بے صبری سے اپنی مصیبت کا سامنا کرتا ہے تو پلٹ کر پھر اس کے پیچھے خوش دلی اور صبر و تحمل لاتا ہے۔

(۲۸) غمگین بے چین شخص کو اپنی آہ و فغاں سے (ایک دن سکون پانا ہے) یا تو فوراً صبر کر کے سکون ہو یا رونے سے تھک ہار کر سکون ہو۔

(۲۹) تمہارے کتنے آبا و جداد ہیں کہ اپنی آنکھ سے تم نے ان کا چہرہ بھی نہیں دیکھا تو ان کے پیچھے تم نے آنسوؤں کے ڈول نہیں بہائے۔ (جب اپنوں کے ایسے صدمات پر صبر کیا تو ایک اجنبی غلام پر صبر کرنا کیا مشکل ہے؟)

(۳۰) حاسدین کی جانیں تم پر قربان ہو جائیں، کیوں کہ وہ تمہاری موجودگی اور غیر موجودگی دونوں حالت میں مبتلائے عذاب ہیں۔ (شیخ سعدی فرماتے ہیں: ع

حسود را چه کنم کو ز خود برنج در است)

(۳۱) دشمن ہمیشہ رنج و مشقت ہی میں رہتا ہے جو سورج کی روشنی سے جلتا ہے، اور اس کی نظیر لانے کی کوشش کرتا ہے۔

(۱۴) وقال یمدحه و یذکر بناء ہ مرعش: (ص ۹۶)

(۱) اے کاشانہ محبوب! ہم تجھ پر قربان! اگرچہ تو نے ہمارے درد و کرب کو دو بالا کر دیا ہے، کیوں کہ تو کبھی اس خورشید حسن و جمال کا مشرق و مغرب تھا۔

(۲) حیرت ہے کہ ہم نے اس (محبوبہ کے گھر) کے نشانات کیسے پہچان لیے جس نے نشانات کی شناخت کے لیے نہ ہمارے پاس دل چھوڑا ہے اور نہ عقل۔

(۳) ہم اس محبوب کے احترام میں جو اس گھر سے دور ہو گیا کجاووں سے اتر کر پیدل چل رہے ہیں (اے ہم اس بات سے محترم سمجھتے ہیں) کہ اس کے مسکن پر سوار ہو کر فروکش ہوں۔

(۴) کاشانہ محبوب کے ساتھ سفید (برسنے والے) بادلوں نے جو کچھ کیا اس پر ہم ان کی مذمت کرتے ہیں اور وہ جب بھی ہمارے سامنے رونما ہوتے ہیں، عتاب کے لیے ہم ان سے منہ پھیر لیتے ہیں۔

(۵) جو شخص عرصہ دراز تک دنیا کے ساتھ رہے تو وہ اس کی نظر میں اتنی بدلی ہوئی معلوم ہوگی کہ اس کے سچ کو وہ جھوٹ سمجھے گا۔

(۶) صبح و شام کے اوقات سے میں کیسے لطف اندوز ہو سکتا ہوں جب تک وہ نسیم (محبت) دوبارہ نہ چلے جو (اس وقت) چلی تھی۔

(۷) دیار حبیب کو دیکھ کر میں نے اس وصل کو یاد کیا (جو اتنا مختصر تھا) کہ گویا میں اس میں کامیاب ہی نہ ہوا، اور اس (مختصر سی) زندگی کو یاد کیا کہ گویا چھلانگ لگا کر جس کو میں نے طے کیا ہے۔

(۸) اور آنکھوں سے فتنہ انگیز اور محبت میں ہلاکت خیز محبوبہ کو (یاد کیا) جس کی خوشبو کسی بوڑھے تک پہنچ جائے تو وہ جوان ہو جائے۔

(۹) اس کا بدن ان موتیوں کا ہے جن کا اس نے ہار پہن رکھا ہے اور میں نے اس سے پہلے (کبھی) ایسا ماہِ کامل نہیں دیکھا جس نے ستاروں کا ہار پہن رکھا ہو۔

- (۱۰) تو اے میرے شوق (وصال) ! تو کتنا دیر پا ہے، اور ہائے میری دوری اور جدائی (تیرے ستم سے مجھے کون بچانے والا ہے؟، اور اے میرے آنسو! تو کس قدر بہنے والا ہے، اور میرے دل! تو کتنا شیفہ و شیدا ہے۔
- (۱۱) واللہ فراق پیدا کرنے والی دوری نے اس محبوبہ کے ساتھ اور میرے ساتھ کھیل کیا، اور سفر (عشق) میں مجھے (حیرانی کا) وہ توشہ دیا جو اس نے گوہ کو دیا تھا۔ (کہتے ہیں کہ جب گوہ اپنے سوراخ سے نکل کر کہیں جاتی ہے تو دوبارہ اسے نہیں پاتی، اور حیران و پریشان پھر ا کرتی ہے۔)
- (۱۲) اور جس کے آبا و اجداد شکاری شیر ہوں اس کی رات صبح کی سی ہوتی ہے، اور اس کی خوراک زور آوری سے حاصل کی ہوئی۔
- (۱۳) عظمتوں کو پالنے کے بعد مجھے اس کی پروا نہیں ہوتی کہ یہ وراثت میں مجھے ملی ہیں یا اپنی محنت و کمائی سے۔
- (۱۴) بہت حوان ایسے ہیں کہ ان کی طبیعت اور فطرت ہی انھیں (بغیر کسی استاد کے) شرافت و بزرگی سکھادیتی ہے جیسے سیف الدولہ نے خود ہی اپنے کو نیزہ بازی اور شمشیر زنی سکھائی۔
- (۱۵) جب ملک کسی حادثہ میں اس سے مدد مانگتا ہے تو (تن تنہا) تلوار، ہتھیلی اور دل بن کر وہ اس کی بھرپور مدد کرتا ہے۔
- (۱۶) ہندی تلواروں سے لوگ ڈرتے ہیں جب کہ وہ صرف لوہا ہیں، تو اس وقت (خوف و دہشت کا) کیا عالم ہوگا جب وہ قبیلہ نزار کی خالص عربی تلوار ہو۔
- (۱۷) اور لوگ شیر کے دانت سے دہشت کھاتے ہیں جب کہ شیر تنہا ہی ہو، تو اس وقت (دہشت کا) کیا عالم ہوگا جب کہ اس کے ساتھ بہت سے شیر ہوں۔
- (۱۸) سمندر کی موج سے لوگ خوف کھاتے ہیں حالانکہ سمندر اپنی جگہ رہتا ہے تو اس کا خوف کتنا ہوگا جو موج زن ہو، تو سارے شہروں پر چھا جائے۔
- (۱۹) وہ ادیان و مذاہب اور زبانوں کے رموز و اسرار سے واقف ہے، اس کے افکار و خیالات ایسے ہیں جو اہل علم اور کتابوں کا پانی اتار لیتے ہیں۔ (یعنی وہ ایسے علمی دقائق اور فی باریکیاں بیان کرتا ہے جن سے اہل علم کے دل اور ان کی تصانیف خالی ہیں۔)
- (۲۰) خدا تجھ پر برکت نازل فرمائے، اے وہ بارانِ کرم جس کے باعث گویا ہماری کھالیں دیبا، نقش کپڑے اور نیمنی چادریں اگاتی ہیں۔ (یعنی آسمانی بارش سے زمین پر سبزے نمودار ہوتے ہیں اور تیرے بارانِ کرم سے ہمارے جسم پر یہ ساری چیزیں نمودار ہوتی ہیں)
- (۲۱) اور خوب خوب عطا کرنے والے، (لڑائی میں) گھوڑوں کو ہٹانے والے، (دشمنوں کی) زرہیں توڑنے والے اور آنتیں پھاڑنے والے۔
- (۲۲) اہل سرحد کے لیے تیری رائے مبارک ہو اور یہ بھی کہ اے اللہ کی جماعت تو ان کے لیے معاون و مددگار بن گیا۔
- (۲۳) اور تو نے وہاں زمانہ اور اس کی گردشوں کو خوف زدہ کر دیا ہے، تو اگر اسے اس میں کوئی شک ہو تو اس کی زمین پر کوئی حادثہ پیدا کر دکھائے۔
- (۲۴) تو کبھی شہ سواروں کے ذریعہ رومیوں کو تو ان سے دور بھگاتا ہے اور کبھی جو دو عطا کے ذریعہ محتاجی اور قحط سالی ان سے دور کرتا ہے۔
- (۲۵) تیری فوجیں پیہم (ان کے تعاقب میں) چل رہی ہیں، رومی سپہ سالار دُستکش بھاگ رہا ہے، اس کے فوجی مارے جا رہے ہیں، اور اس کا مال لوٹا جا رہا ہے۔
- (۲۶) وہ مرعش میں (مارے خوشی اور جوش کے) دور کو قریب سمجھ کر آگے بڑھتے ہوئے آیا تھا، اور جب تو نے بیش قدمی کی تو (مارے دہشت کے) قریب کو دور سمجھتے ہوئے پیٹھ پھیر کر بھاگا۔

(۲۷) جو شخص (بزدلی کے باعث) نیزوں سے نفرت کرتا ہے وہ اسی طرح دشمنوں کو چھوڑ بھاگتا ہے، اور جسے غیبت میں دہشت اور مرعوبیت ہی ہاتھ آئے وہ اٹے پاؤں لوٹ جاتا ہے۔

(۲۸) کیا القان میں اس کے قیام نے نیزوں کی نوکیں اور پتلی کروالے صحت مند گھوڑے اس کی جانب سے پھیر دیے؟ (یعنی وہاں کے قیام سے اس کو کوئی فائدہ نہیں پہنچا۔)

(۲۹) وہ چلتا بنا اس کے بعد کہ تھوڑی دیر دونوں طرف کے نیزے ایک دوسرے سے یوں پیوست ہوئے جیسے سونے کی حالت میں ایک پلک کے بال دوسری پلک کے بالوں سے پیوست ہوتے ہیں۔

(۳۰) لیکن رومی سپہ سالار اس وقت بیٹھ پھیر کر بھاگا جب (اس کے لشکر پر) ایسی سخت نیزہ زنی ہو رہی تھی، کہ وہ اسے یاد کرتا تو اپنا پہلوٹوٹنے لگتا۔

(۳۱) وہ کنواری لڑکیوں، فوجی افسروں، اپنی بستیوں، پرانگندہ بال پادریوں، قربانیوں (یا بادشاہ کے خاص لوگوں) اور صلیبوں کو چھوڑ گیا۔

(۳۲) میں دیکھتا ہوں کہ ہم میں ہر شخص اپنے لیے زندگی کا خواہاں، اس کا حریص اور اس پر فریفتہ و شیفہ ہے۔

(۳۳) تو بزدل کی اپنی جان سے محبت نے اسے بچاؤ کے گھاٹ پر لاکھڑا کیا اور شیر دل کی جان سے محبت نے اسے جنگ میں لا اُتارا۔

(۳۴) دونوں رزق (نتیجے) مختلف ہیں، حالاں کہ کام ایک ہی ہے، یہاں تک کہ اس کی بھلائی اس کا جرم سمجھا جاتا ہے۔

(۳۵) تو وہ قلعہ ایسا ہو گیا کہ گویا اس کی دیوار نے اپنی بلندی کے شروع سے زمین تک ستاروں اور مٹی کو پھاڑ ڈالا ہے۔ (یعنی اس کی دیوار کی بلندی ستاروں کے اوپر تک، اور اس کی بنیاد تحت الارض تک پہنچی ہوئی ہے۔)

(۳۶) تیز آندھی مارے ڈر کے اس سے رخ پھیر لیتی ہے اور پرندے اس میں دانا چگنے سے گھبراتے ہیں۔

(۳۷) (ممدوح کے) چھوٹے بالوں والے (عمدہ) گھوڑے اس کے پہاڑوں پر دن دناتے پھرتے ہیں، جب کہ برف بار بار دلوں نے اس کے راستوں میں روئی دھن دی ہے۔

(۳۸) بڑی حیرت کی بات ہے کہ لوگ اس بات پر حیرت کرتے ہیں کہ اس نے قلعہٴ عرش تعمیر کیا، ان کی رائے تباہ و برباد ہو۔

(۳۹) عام انسانوں اور ممدوح کے درمیان کیا فرق رہ جائے گا جب کہ ڈرنے کی چیز سے وہ بھی ڈرے اور مشکل کام کو وہ بھی مشکل سمجھے۔

(۴۰) خلافت نے کسی عظیم مقصد ہی کی خاطر اسے دشمنوں کے مقابلہ کے لیے تیار کیا ہے، اور ساری دنیا کو چھوڑ کر اس کا نام شمشیر براں رکھا ہے۔ (یعنی اس کا نام سیف الدولہ رکھا ہے۔)

(۴۱) (دشمنوں کے) نیزے مہربانی کی وجہ سے اس سے جدا نہیں ہوئے ہیں اور نہ دشمنوں نے محبت کی وجہ سے ملک شام اس کے لیے چھوڑا ہے۔ (بلکہ یہ دونوں چیزیں ممدوح کے قہر اور غلبہ کی وجہ سے ہوئی ہیں۔)

(۴۲) لیکن انھیں وہاں سے ایک عمدہ تعریف والے شخص نے بے عزت کر کے دور کیا ہے، جس کو نہ کبھی کسی نے گالی دی اور نہ اس نے کبھی کسی کو گالی دی۔

(۴۳) اور ایسے لشکر جرائے (دشمنوں کو مار بھگایا) جو (اپنے وجود سے) ایک پہاڑ کو دو بنا دیتا ہے تو ایسا لگتا ہے جیسے وہ سخت آندھی ہو جو نرم و نازک شاخوں سے ٹکرائی ہو۔

(۴۴) گویا رات کے ستارے اس کی لوٹ مار سے گھبرا گئے اور اپنے اوپر گرد و غبار کے پردے تان لیے۔

(۴۵) تو اگر کوئی ایسا ہے کہ اس کی سلطنت پست اخلاقی اور کفر کو راضی کرتی ہے تو یہ وہ ہے جو اپنے رب اور بلند اخلاق کو راضی کرتا ہے۔

(۱۵) و قال ایضا فیما کان یجری بینہما من معاتبۃ: (ص ۱۰۲)

- (۱) (اے ہم نشیں!) سن، سیف الدولہ کو کیا ہو گیا ہے کہ وہ آج مجھ سے خفا ہے؟ تمام مخلوق اس پر قربان! وہ سب سے تیز دھار والی تلوار ہے۔
- (۲) اور مجھے کیا ہو گیا ہے کہ جب میں اس سے ملاقات کی خواہش کرتا ہوں تو درمیان میں ایسے کشادہ میدان اور لقی و دق سحر دیکھتا ہوں جن کی مجھے خواہش نہیں۔
- (۳) وہ میری نشست کو اپنے آسمان سے قریب رکھتا تھا۔ جہاں میں اس آسمان کے بدر کامل اور ستاروں سے مخوفتگور ہوتا تھا۔ اسکی نشست گاہ کو استعارہ کے طور پر آسمان کہا ہے)
- (۴) تیرا کرم بالائے کرم ہے جب کہ تجھ سے سوال ہو، اور میں بار بار حاضر ہوں جب کہ تو بلانے والا ہو اور میں لینے والے کی حیثیت سے کافی ہوں اور تو دینے والے کی حیثیت سے کافی ہے۔
- (۵) اگر میں (تیری تعریف میں) سچا تھا تو کیا یہی (ناراضی) میری سچائی کا صلہ ہے اور اگر میں (اس میں) جھوٹا تھا تو کیا یہی جھوٹ کا بدلہ ہے۔
- (۶) اگر میرا گناہ تمام گناہوں کا مجموعہ ہے (تب بھی قابل معافی ہے) کیوں کہ جو اپنے گناہ سے تائب ہو کر آئے تو وہ اپنے سارے قصور بالکل مٹا دیتا ہے۔

(۱۶) و قد عرض علی الامیر سیوف فیہا واحد غیر مذہب الخ: (ص ۱۰۳)

- (۱) ان دو (رنگوں) میں سب سے بہتر جن سے تلوار کو رنگا جاتا ہے خون ہے، اور اس کو رنگنے والی دو چیزوں میں بہتر غصہ ہے۔ (خیال رہے کہ تلوار کو دو رنگوں سے رنگا جاتا ہے، ایک سونے کا پانی، دوسرے خون۔ اور تلوار کو رنگنے والی دو چیزیں ہیں ایک تورنگ چڑھانے والے کی مہارت اور دوسرے تلوار چلانے والے کا غصہ۔)
- (۲) تو تم اسے سونے سے عیب دار نہ بناؤ، کیوں کہ سونا اور آب ایک ساتھ جمع نہیں ہوتے۔ (یعنی سونا چڑھانے سے تلوار کی آب داری اور تیزی جاتی رہتی ہے۔)

(۱۷) و قال فیہ یعودہ من دُمِّلَ کان بہ: (ص ۱۰۴)

- (۱) جس (مرض) نے تمہیں تکلیف پہنچائی ہے کیا اسے معلوم ہے کہ وہ کس (بلند رتبہ شخصیت) کو تکلیف پہنچا رہا ہے؟ اور کیا حوادث و مصائب آسمان تک چڑھ جاتے ہیں؟
- (۲) اور تیرا جسم ہر مرض کی ہمت سے بالاتر ہے، تو ان میں سے ایک ادنیٰ بیماری کا اس سے قریب ہونا حیرت انگیز ہے۔
- (۳) زمانہ پیار و محبت میں تجھ سے دل لگی کرتا ہے، اور کبھی پیار میں محبوب کو تکلیف پہنچ جاتی ہے۔
- (۴) دنیا تجھے کسی چیز سے کیسے مریض بنا سکتی ہے، جب کہ تو خود دنیا کی بیماری کا طبیب ہے۔
- (۵) اور تجھے کسی بیماری کی شکایت کیسے لاحق ہو سکتی ہے حالانکہ پیش آنے والی مصیبتوں میں تجھی سے فریاد کی جاتی ہے۔
- (۶) تو اس دن میں قیام سے اکتا جاتا ہے جس میں سچی (زوردار) نیزہ بازی اور بہتا ہوا خون نہ ہو۔
- (۷) تو ایسا (جفاکش) مرد ہے کہ عزم و ہمت کی وجہ سے نرم و گداز گدے اسے بیمار بنادیتے ہیں اور جنگیں اسے شفا دیتی ہیں۔
- (۸) تجھے اس کے سوا کچھ نہیں ہوا کہ تو گھوڑوں کو اس حالت میں دیکھنا چاہتا ہے کہ ان کے پیر گرد آلود ہوں۔
- (۹) وہ برابر پیش قدمی کر رہے ہوں اس حال میں کہ انھیں دشمنوں کی سرزمین مل رہی ہو اور گندم گوں نیزوں کو ان کی گردنیں اور کروٹیں مل رہی ہوں۔
- (۱۰) تو لوٹتے ہوئے ان کی باگیں ڈھیلی کر دے، کیوں کہ ان کا مطلوب بعید قریب ہی ہے۔